

## **QORTI TAL-APPELL**

### **IMĦALLFIN**

**S.T.O. PRIM IMĦALLEF SILVIO CAMILLERI  
ONOR. IMĦALLEF TONIO MALLIA  
ONOR. IMĦALLEF JOSEPH AZZOPARDI**

**Seduta ta' nhar il-Ġimgħa 25 ta' Novembru 2016**

**Numru: 12**

**Rikors Numru: 25/10 AE**

**Paul Licari**

**v.**

**Malta Industrial Parks Limited (C 28965)**

**Il-Qorti:**

Rat ir-rikors ġuramentat li l-attur ippreżenta fit-12 ta' Jannar, 2010, u li jaqra hekk:

“1. Illi l-esponent hu proprjetarju tal-effetti kif indikati fl-annessa ittra Dok A;

“2. Illi l-effetti indikati fl-imsemmija ittra kienu fil-fond li kien mikri lilu u cioe` 192A, Zona Industrijali, Luqa;

“3. Illi inqalghet vertenza bejn l-esponent u s-socjeta` Malta Development Corporation li s-successuri taghha hija s-socjeta` konvenuta b'mod li gew inizzjati proceuri fl-ismijiet *Malta Development Corporation vs Paul Licari Cit Nru. 489/2008 RCP*

liema kawza hi ormai deciza u l-attur hallas dok kollu dovut skond l-imsemmija sentenza;

“4. Illi minhabba il-litigazzjoni imsemmija l-MDC kienu ottjenew il-hrug ta' mandat ta' qbid fil-konfront ta' l-attur permezz ta' liema gew elevati l-effetti kif indikati fl-anness prospett anness u mmarkat Dok A;

“5. Illi wara li giet konkluza l-kawza fl-ismijiet indikati, l-esponenti interpellata lis-socjeta' konvenuta sabiex tirritorna l-effetti indikati izda inutilment;

“Ghaldaqstant l-esponent jitlob reverentement lil dina l-Onorabli Qorti joghghobha:-

“1. Tikkundanna lis-socjeta' konvenuta tirritorna l-effetti indikati fil-prospett imsemmi u jew occorendo li s-socjeta' konvenuta tongos milli taghmel dan minnha ordnat fit-terminu prefiss minn dina l-Onorabli Qorti, thallas is-somma ekwivalenti l-valur ta' l-istess effetti u dana occorendo jekk ikun hemm il-htiega bl-opera ta' Periti Nominandi;”

Rat ir-risposta ġuramentata tas-socjeta' konvenuta li in forza taghha eċċepiet illi:

“1. Preliminarjament, in-nullita tar-rikors ġuramentat stante li dan ma giex precedut minn att ġudizzjarju skond il-provvedimenti ta' l-Art. 460 tal-Kap. 12, rez applikabbli fil-konfront tas-socjeta' esponenti bis-sahha tal-Art. 2 tal-Kap. 169;

“2. Illi subordinatament u minghajr pregudizzju ghall-premess, in-nullita tar-rikors ġuramentat peress li mhuwiex car x'azzjoni qieghed jipproponi l-attur fil-konfront tas-socjeta' konvenuta;

“3. Illi subordinatament u minghajr pregudizzju ghall-premess, illi t-talbiet attrici huma infondati stante li kuntrarjament ghal dak li qed jippremetti l-attur, ma gew elevati l-ebda oggetti mill-poter tal-attur in virtu ta' mandat ta' qbid;

“4. Illi subordinatament u minghajr pregudizzju ghall-premess, kemm-il darba t-talbiet attrici jirreferu ghat-twettiq ta' ghemil amministrattiv, l-azzjoni attrici hi preskritta *ai termini* tal-Art. 469A(3) tal-Kap. 12;

“5. Illi subordinatament u minghajr pregudizzju ghall-premess, l-attur ghandu jipprova li huwa proprjetarju tal-oggetti elenkati fil-lista;

“6. Illi subordinatament u minghajr pregudizzju għall-premess, illi t-talbiet attrici huma infondati fil-fatt u fid-dritt u għandhom jigu michuda bl-ispejjeż u dan kif se jigi ppruvat fil-mori tal-kawza;

“7. Salvi eccezzjonijiet ulterjuri.

“In sostenn ta’ dawn l-eccezzjonijiet, jigi dikjarat dan li gej:

“1. Illi s-socjeta esponenti lllum tagixxi minflok il-Korporazzjoni għal Zvilupp ta’ Malta (MDC);

“2. Illi l-attur kien jikkupa fond fil-Qasam Industrijali ta’ Hal Luqa u peress li kien hemm diversi mankanzi da parti tiegħu, kienet ittiehdet azzjoni għar-ripreza tal-fond kif ukoll saret kawza għall-kanonizzazzjoni ta’ kumpens għall-okkupazzjoni;

“3. Illi in kawlta tal-pretensjonijiet tagħha l-MDC kienet ottjeniet l-ispedizzjoni ta’ mandati kawtelatorji, inkluz Mandat ta’ Qbid numru 891/98 (Dok. A). Madankollu ma gie elevat xejn mill-poter tal-attur;

“4. Illi l-kawza li kienet saret dwar il-kumpens għall-okkupazzjoni lllum giet deciza u mhemm xejn pendenti dwarha. Inoltre, l-MDC kienet irriprendiet il-pussess tal-fond f’Lulju 1998.”

Rat is-sentenza li tat il-Prim’Awla tal-Qorti Ċivili fit-18 ta’ Settembru, 2012, li in forza tagħha laqgħet l-ewwel eccezzjoni tas-socjeta` konvenuta u illiberat lill-istess konvenuta mill-osservanza tal-gudizzju; spejjeż a karigu tal-attur;

Dik il-Qorti tat is-sentenza tagħha wara li għamlet is-segweni konsiderazzjonijiet:

1. L-attur għamel din il-kawza sabiex jingħata lura mobbli li ddikjara li huma proprjeta tiegħu u li kienu fil-fond 192A, Zona Industrijali, Luqa, u ma baqghux hemm wara li gie zgumbrat mill-fond in segwitu għall-hrug ta’ ordni ta’ zgumbrament mahrug skond il-provvedimenti tal-Att dwar Zgumbrament minn Artijiet (Kap. 169). Fin-nuqqas qieghed jitlob li l-konvenuta tigi kundannata thallas somma ekwivalenti għall-valur tagħhom. Fil-qosor dawn huma l-fatti:-

“i. Il-konvenut kien inghata b’kera fond permezz ta’ skrittura ffirmata fit-18 ta’ Marzu 1981. Il-kirja kienet b’effett mill-1 ta’ Settembru 1980. Skond xhieda li nghatat f’kawza ohra minn Ray Von Brockdorff<sup>1</sup>, il-kirja kienet tiskadi fil-31 ta’ Awwissu 1990.

“ii. Fil-25 ta’ Frar 1998, il-Malta Development Corporation harget ordni ta’ zgumbrament kontra l-attur<sup>2</sup>.

i. L-izgumbrament kien gie ezegwit fid-9 ta’ Lulju 1998.

“iv. Il-Korporazzjoni ghamlet kawza kontra Paul Licari<sup>3</sup> sabiex ihallas kumpens ghall-perjodu li dan jokkupa l-fond wara t-terminazzjoni tal-kirja. B’sentenza li nghatat fl-24 ta’ Frar 2009 il-qorti kkundannat lill-konvenut ihallas is-somma ta’ €5,696.85.

“v. L-attur isostni li fil-fond in kwistjoni kien hemm il-mobbli li jissemew fil-lista Dok. A annessa mar-rikors guramentata, u jrid li dawn jinghataw lura lilu.

“vi. Fil-gurnata meta giet ezegwita l-ordni ta’ zgumbrament kienu marru fil-fond Ronald Galea u Herbert Caruana, inginiera li kienu jahdmu mal-Korporazzjoni. Dawn ghamlu inventarju ta’ dak li sabu fil-post u ddikjaraw li meta marru fil-post sabu l-fond miftuh<sup>4</sup>. Ziedu li kien hemm xi oggetti li ttiehdu minn impjegati ta’ Harrison & Co Ltd u kien hemm oggetti ohra li ttiehdu minn impjegati tal-Public Works<sup>5</sup>. Ma jirrizultax fejn spickaw dawn l-affarijiet. Wara li nghalaq il-gbir tal-provi l-attur ipprezenta lista tal-mobbli oggett tal-kawza fejn iddikjara wkoll il-valur taghhom. B’kollox hemm 45 oggett b’valur komplessiv ta’ €41,956.98.

“vii. Il-konvenuta hi s-successur tal-Korporazzjoni ghal Zvilupp ta’ Malta<sup>6</sup>.

“2. Permezz tal-ewwel eccezzjoni l-konvenuti qalet li r-rikors promotur hu null ghaliex l-attur naqas milli jsegwi dak li jipprovdi l-Artikolu 460 tal-Kap. 12 qabel ipprezenta l-kawza<sup>7</sup>. M’huwiex kontestat

<sup>1</sup> Manager li kien impjegat mal-Korporazzjoni ghal Izvilupp ta’ Malta.

<sup>2</sup> Fol. 19.

<sup>3</sup> Malta Development Corporation vs Paul Licari (489/98).

<sup>4</sup> Ara dikjarazzjoni HC1 datata 13 ta’ Lulju 1998 a fol. 84.

<sup>5</sup> Mad-dikjarazzjoni HC1 hemm lista ta’ dawn l-oggetti li jikkonsistu: electric oven, mixert (electric) approx 100 litre, electric oven, Tape Rolling Machind (Bad condition, Parts Missing), Fibreglass Tank (Approx 250 litre) on Hollow Section Frame (fol. 85).

<sup>6</sup> F’dan il-kuntest ara sentenza li nghatat fid-29 ta’ Settembru 2011 fil-kawza **Malta Industrial Parks Limited vs Grazia Auto Care Company Limited** (Rikors numru 919/2009), Imhalled J. Zammit Mckeon.

<sup>7</sup> "(1) *Bla hsara ghad-disposizzjonijiet tas-subartikolu (2) ta’ dan l-artikolu, ebda att gudizzjarju li bih j inbdew xi procedimenti ma jista’ jigi pprezentat, u ebda procedimenti ma jistghu jittiehdu jew jinbdew, u ebda mandat ma jista’ jigi mitlub, kontra l-Gvern, jew kontra xi awtorità mwaqqfa bil-Kostituzzjoni, barra mill-Kummissjoni Elettorali, jew kontra xi persuna li jkollha kariga pubblika fil-kwalità ufficjali taghha, hlief wara li jghaddu ghaxart ijiem min-notifika kontra l-Gvern jew dik l-awtorità jew persuna kif intqal qabel, ta’ ittra ufficjali jew ta’ protest li fih il-pretensjoni jew it-talba tigi mfissra b’mod car.*". Kif osserva l-attur, fil-kawza

li l-proprjeta fejn kienu jinsabu l-mobbli li qieghed jippretendi l-attur permezz ta' dawn il-proceduri, kienet taqa' taht ir-responsabbilta' tal-Korporazzjoni. Hu evidenti li kien ghalhekk li l-attur harrek lil Malta Industrial Parks Limited. Fis-seduta tal-20 ta' Jannar 2012 id-difensur tal-attur iddikjarat li ser tivverfika jekk l-attur kienx ipprezenta att gudizzjarju qabel ipprezenta l-kawza. Fin-nota ta' sottomissjonijiet tal-attur<sup>8</sup> jinghad: *"Issa fil-kaz in esami jirrizulta li l-attur ma intavola l-ebda ittra ufficjali jew protest gudizzjarju qabel ma intavola il-proceduri odjerni. Izda jikkontendi li dan ma kienx bi zvista da parte tieghu stante li hu jinsab fl-ittigju ma' entita privata u mhux entita li tinkwadra fl-artikolu citat."*<sup>9</sup>. Ghamel ukoll riferenza ghal sentenza li nghatat fit-12 ta' Ottubru 2009 fil-kawza **C.E.B. Metals Limited vs Malta Industrial Parks Limited** fejn il-qorti qalet li l-Artikolu 460 tal-Kap. 12 ma japplikax ghaliex il-konvenuta *".....mhuwiex il-Gvern u lanqas m'hija awtorita' mwaqqfa mill-Kostituzzjoni. Huwa ear għall-Qorti illi peress li dan il-provvediment jirregola l-procedura li għandha tippreeedi kawza kontra l-Gvern jew Awtorita' pubblika kif spjegat l-istess provvediment għandu jigi nterpretat b'mod restrittiv."*<sup>10</sup>.

"Il-qorti hi tal-fehma li wasal iz-zmien li dan il-provvediment jigi rivedut għallinqas fejn jirreferi għall-prezentata ta' kawza, in kwantu jaf iwassal ghal spejjez u hela ta' zmien bla bzonni jekk tintlaqa' l-eccezzjoni. Jistghu jinstabu mezzi ohra fejn l-ghan tal-provvediment<sup>11</sup> jigi salvagwardjat minghajr ma jkollok provvediment b'konsegwenza tant iebsa.

"Jirrizulta li Malta Industrial Parks Limited hi kumpannija registrata fit-28 ta' Novembru 2001 fir-Registru tal-Kumpanniji. L-azzjonisti taghha huma, sehem wiehed Malta Investment Management Company Limited u 9,999 il-Ministeru tal-Finanzi<sup>12</sup>. Ghalhekk m'hemmx dubju li ghalkemm kumpannija privata, hi tal-Gvern.

"Skond l-Artikolu 2 tal-Ordinanza dwar il-Kummissarju tal-Artijiet (Kap. 169), id-drittijiet u responsabbiltajiet dwar proprjeta tal-Gvern jew amministrata minnu, ghaddiet ghand il-Kummissarju tal-Artijiet. B'dan li fir-rigward ta' certu proprjeta r-responsabbilta kienet inghatat lill-Korporazzjoni ghal Zvilupp ta' Malta.

"Skond l-Avviz Legali 360 tal-2004<sup>13</sup> b'effett mill-15 ta' Lulju 2004:-

---

**Domenico Savio Spiteri vs Onor. Prim'Ministru et** deciza mill-Qorti tal-Appell fis-27 ta' Frar 2004, gie kkonfermat li n-nuqqas ta' osservanza tal-Artikolu 460 tal-Kap. 12 taghti lok ghan-nullita.

<sup>8</sup> Prezentata fit-22 ta' Marzu 2012.

<sup>9</sup> Fol. 109.

<sup>10</sup> Prim'Awla tal-Qorti Civili, Imhalled J. Azzopardi.

<sup>11</sup> Fis-sentenza **Salvatore Ellis et vs Kontrollur tad-Dwana** deciza mill-Qorti tal-Appell (Inferjuri) fl-10 ta' April 2003, gie spjegat x'inhu l-ghan tal-ligi.

<sup>12</sup> Fol. 52.

<sup>13</sup> Regolamenti ta' l-2004 dwar in-Nomina ta' Awtorità Kompetenti (Ordinanza dwar il-Kummissarju ta' l-Artijiet).

*“Malta Industrial Parks Limited (C 28965) hija msemija bhala l-awtorità kompetenti għall-finijiet ta’ l-artikolu 2 ta’ l-Ordinanza dwar il-Kummissarju ta’ l-Artijiet.”.*

“Hu evidenti li din il-kumpannija hadet post il-Korporazzjoni. Il-Gvern jista’ jopera wkoll permezz ta’ agenzija, korporazzjoni u kumpanniji privati registrati taht l-Att dwar il-Kumpanniji.

“Skond l-Artikolu 469A tal-Kap. 12, li jipprovdi għal stharrig ta’ eghmil amministrattiv:-

*“awtorità pubblika” tfisser il-Gvern ta’ Malta, maghdudin il-Ministeri u dipartimenti tiegħu, awtoritajiet lokali u kull korp magħqud kostitwit permezz ta’ ligi.”.*

“Kif osservat il-konvenuta fin-nota ta’ sottomissjonijiet, f’sentenza li nghatat fid-29 ta’ Settembru 2009 il-Prim’Awla tal-Qorti Civili<sup>14</sup> qalet li Malta Industrial Parks Limited hi awtorita pubblika skond id-definizzjoni tal-Artikolu 469A tal-Kap.12. Imbagħad fis-sentenza **V.G. Tiles Company Limited vs Malta Industrial Parks Limited**<sup>15</sup> deciza fit-13 ta’ Mejju 2010 gie ddikjarat li l-Artikolu 460 japplika għall-konvenuta wara li l-qorti adottat dak li kien inghad fis-sentenza Euro Chemie Products Limited vs Malta Industrial Parks Limited.

“Fl-Artikolu 2 tal-Ordinanza dwar il-Kummissarju tal-Artijiet (Kap. 169) jinghad li:-

*“id-disposizzjonijiet tal-artikolu 181, tas-Subtitolu VI u VII tat-Titolu VIII tat-Taqsima I tat-Tieni Ktieb, l-artikolu 590(2), l-artikolu 627, l-artikolu 637 u l-artikolu 873 tal-Kodici ta’ Organizazzjoni u Procedura Civili għandhom japplikaw, għar-rigward ta’ dawk l-artijiet, għall-Korporazzjoni għal Żvilupp ta’ Malta u għaċ-Chairman tal-Korporazzjoni għal Żvilupp ta’ Malta, skont il-każ.”*

“Fost il-provvedimenti li jissemew f’dan il-proviso, hemm l-Artikolu 460 tal-Kap. 12, li qieghed f’Titolu VIII tat-Taqsima I tat-Tieni Ktieb. L-azzjoni tal-atturi hi in segwitu għall-ordni ta’ zgumbrament li kien gie ezegwit mill-Korporazzjoni għal Żvilupp ta’ Malta taht il-Kap. 169 tal-Ligijiet ta’ Malta. Meta tnehew l-oggetti mill-fond in kwistjoni, Malta Industrial Parks Limited ma kenitx tezisti. Ghalkemm il-konvenuta ma hargitx l-ordni ta’ zgumbrament u ma kenitx il-persuna li ezegwitu, u ma jirrizultax li qatt kellha l-mobbli fil-pussess tagħha, tibqa’ l-legittimu kontradittur gialadarba qeghda tirraprezenta l-Gvern, li għaddielha r-responsabbiltajiet li qabel kienu tal-Korporazzjoni<sup>16</sup>, u fil-fatt hi tal-

<sup>14</sup> **Euro Chemie Products Limited vs Malta Industrial Parks Limited et**, Imhalled J.R. Micallef.

<sup>15</sup> **V.G. Tiles Co. Limited vs Malta Industrial Parks Limited**, Prim’Awla tal-Qorti Civili (Imhalled L. Farrugia Sacco).

<sup>16</sup> Responsabbiltajiet taht l-Ordinanza dwar il-Kummissarju tal-Artijiet (Kap. 169), l-Att dwar Zgumbrament minn Artijiet (Kap. 228) u l-Att dwar it-Trasferiment ta’ Artijiet tal-Gven (Kap. 268):

Gvern. Kieku ma kienx hekk it-talba tal-attrici zgur li ma setatx tigi ndirizzata fil-konfront taghha. Wiehed ghalhekk ma jifhimx kif il-fatt li hi kumpannija privata jista' jbidel id-decizjoni li tinghata fir-rigward tal-ewwel eccezzjoni. Fil-fehma tal-qorti ma jkunx hemm konsistenza li wiehed ighid li kieku gie mharrek il-Kummissarju tal-Artijiet jew il-Korporazzjoni japplika l-Artikolu 460 tal-Kap. 12, imma ghaliex Malta Industrial Parks Limited hi kumpannija privata tal-Gvern il-provvediment ma japplikax.

“Hu car li fil-qadi tad-dmirijiet taghha Malta Industrial Parks Limited qeghda taqdi funzjonijiet pubblici<sup>17</sup>, in kwantu xogholha hu li tamministra z-zoni industrijali proprjeta tal-Gvern. F'dawn ic-cirkostanzi l-qorti ma tara l-ebda raguni ghalfejn din il-kumpannija ma tikkwalifikax ukoll bhala awtorita pubblika, iktar u iktar meta tqies li hi tal-Gvern. Dan irrispettivament mill-fatt li fl-istatut tal-kumpannija jinghad li hi “*private limited company*”.

“Mequsja dawn il-fatturi kollha l-qorti hi tal-fehma li l-konvenuta ghandha dritt li tinvoka l-Artikolu 460 tal-Kap. 12.”

Rat ir-rikors tal-appell tal-attur li in forza tiegħu, għar-raġunijiet minnu premissi, talab li s-sentenza tal-ewwel Qorti tigi revokata, u li t-talbiet tiegħu jigu milqugħa;

Rat ir-risposta tas-soċjeta` konvenuta li in forza tagħha, għar-raġunijiet minnha premissi, tissottometti li l-appell għandu jigi miċħud, fil-waqt li s-sentenza appellata tigi kkonfermata, bl-ispejjeż;

Semgħet it-trattazzjoni tad-difensuri tal-partijiet;

Rat l-atti kollha tal-kawża u d-dokumenti esebiti;

---

<sup>17</sup> F'dan il-kuntest ara sentenza tal-Prim'Awla (Imhalled J.R. Micallef) li nghatat fl-24 ta' Novembru 2010 fil-kawza **Gopinath Venugopal Jeyakrishna Moorthy et vs Chairman Korporazzjoni tax-Xoghol u Tahrig**, fejn gie ddikjarat li l-Artikolu 460 tal-Kap. 12 kien japplika għall-konvenuta. F'din l-istess sentenza saret ukoll riferenza għall-kawza **Michael Spiteri et vs Chairman Awtorita tal-Ippjanar et** deciza fit-2 ta' Ottubru 1996 mill-Prim'Awla (Imhalled A. Magri).

Ikkonsidrat:

L-attur qed jagħmel din il-kawża biex ifittex li jieħu lura oġġetti mobbli li kellu ġewwa fabrika fiż-żona industrijali ta' Ғal-Luqa, u li kien kostrett iħalli warajh wara li ngħata ordni ta' żgumbrament. Bħala eċċezzjoni preliminari, is-soċjeta` konvenuta eċċepiet in-nullita` tar-rikors ġuramentat peress illi dan ma ġiex preċedut minn att ġudizzjarju skont il-provvedimenti tal-Artikolu 460 tal-Kodiċi ta' Organizzazzjoni u Proċedura Ċivili (Kap. 12 tal-Liġijiet ta' Malta). L-ewwel Qorti aċċettat din l-eċċezzjoni u illiberat lis-soċjeta` konvenuta mill-osservanza tal-ġudizzju.

L-attur appella mis-sentenza u jisttometti illi s-soċjeta` konvenuta la hi "gvern" u lanqas ma hi "awtorita` mwaqqfa bil-Kostituzzjoni" għall-fini tal-Artikolu 460 imsemmi.

Qabel ma jiġi trattat dan il-punt, din il-Qorti jeħtiġilha tiddisponi minn aggravju mressaq mis-soċjeta` appellata dwar il-validita` tar-rikors tal-appell, peress li tgħid li ma hix redatta konformament mal-liġi. Din il-Qorti tirrileva li, fil-waqt li tapprezza li r-rikors tal-appell seta' ġie redatt aħjar, fil-fatt jikkontjeni dak li trid il-liġi. L-attur qed jilmenta mill-uniku deċiżjoni li tat il-Qorti u ressaq ir-raġunijiet tiegħu għala s-sentenza trid



tinbidel. Dan hu biżżejjed biex l-appellat ikun jista' jidderiġi ruġu, kif fil-fatt għamel f'dan il-każ.

Dan l-aggravju qiegħed, għalhekk, jiġi miċħud.

Fir-rigward tal-punt innifsu dwar jekk l-Artikolu 460 imsemmi japplikax għas-soċjeta` konvenuta, din il-Qorti tibda biex tosserva li dan l-artikolu, kif inghad diversi drabi mill-qrati, huwa "*privileġġ procedurali*" mogħti lill-gvern, u bħala tali jrid jingħata interpretazzjoni stretta. Illum, jista' jingħad, li dan il-privileġġ joħloq stat ta' anakroniżmu fil-kuntest tal-ħtieġa li l-partijiet kollha jridu jitpoġġew f'sitwazzjoni identika taħt il-liġi, u allura ma għandux jingħata applikazzjoni aktar wiesa milli jiddisponi.

Is-soċjeta` konvenuta hija entita` independenti mill-membri li jikkomponuha, u għalkemm hija kumpanija tal-gvern, ma hijjex il-gvern. Fil-fatt, fost l-iskopijiet ta' din is-soċjeta` hemm li tagħti pariri lill-gvern dwar politika għall-użu tal-art għal skopijiet industrijali, u li tidħol "*into any agency, concession, joint venture or other agreement*" mal-gvern. Kumpanija mwaqqfa biex tidħol fi ftehim mal-gvern, ma tistax hi wkoll tkun il-gvern. La ma hijjex gvern u lanqas awtorita` imwaqqfa bil-Kostituzzjoni, ma jistax jingħad li l-Artikolu 460 imsemmi japplika għaliha.

Is-soċjeta` appellata tirreferi għal diversi sentenzi (fosthom il-kawża **Is-soċjeta` Euro Chemie Products Ltd. v. Malta Industrial Parks Ltd**, deċiża mill-Prim'Awla tal-Qorti Civili fid-29 ta' Settembru 2009) li jgħidu li s-soċjeta` konvenuta taqa' taħt it-tifsira ta' "awtorita` pubblika" kif maħsuba fl-Artikolu 469A (2) tal-Kap. 12 imsemmi. Dawn is-sentenzi, pero`, ma jgħinux lis-soċjeta` konvenuta għax jirreferu għall-istitut partikolari li jikkontjeni tifsira pjuttost wiesgħa ta' x'inhil awtorita` pubblika. Id-definizzjoni fil-fatt, tkopri l-gvern, u kull korp magħqud kostitwit permezz ta' liġi. Fil-każ tal-Artikolu 460, ma hemmx klawwola ta' interpretazzjoni, u kif rajna is-soċjeta` konvenuta ma hix il-gvern.

Jingħad ukoll, illi skont l-Artikolu 2 tal-Ordinanza dwar il-Kummissarju tal-Artijiet (Kap. 169 tal-Liġijiet ta' Malta), dan l-Artikolu 460, fost diversi artikoli oħra, japplika għall-Korporazzjoni għal Żvilupp ta' Malta – li, pero`, ma hijjex parti konvenuta f'din il-kawża. Issa, l-istess Artikolu 2 ta' din l-Ordinanza jawtorizza lill-Ministru Responsabbli jordna li l-jeddijiet u r-responsabbilitajiet eżerċitati mill-Korporazzjoni għal Żvilupp ta' Malta, ivestu f'awtorita` jew persuna oħra nominata, u fil-fatt, skont avviz Legali 360 tal-2004, il-Ministru responsabbli iddikjara li s-soċjeta` konvenuta hija l-awtorita` kompetenti għall-fini tal-Artikolu 2 tal-Ordinanza imsemmija. La l-Ministru responsabbli u lanqas il-liġi, pero`, ma jistendu l-applikazzjoni tal-Artikolu 460 invokat għal fuq din is-soċjeta` konvenuta. Is-soċjeta` konvenuta għet indikata bħala l-awtorita`

kompetenti “minflok” il-korporazzjoni għal Żvilupp ta’ Malta, u għalkemm għandha l-jeddijiet u r-responsabbiltajiet li għandha l-korporazzjoni, dawn jirreferu għall-poteri sostantivi tal-Korporazzjoni, u mhux għal “privilegg proċedurali”, li ma għandux jingħata lil ebda awtorita` li ma hijiex espressament munita bih. Kif qalet il-Prim’Awla tal-Qorti Ċivili fil-kawża **C.E.B. Metals Ltd. v. Malta Industrial Parks Ltd** deċiża fit-12 ta’ Ottubru 2009, dan l-artikolu għandu jiġi interpretat “*b’mod restrittiv*”, u kwindi m’għandux jiġi estiż għal dawk l-entitajiet mhux koperti bl-istess provvediment.

Is-soċjeta` konvenuta, hu veru, qegħdha taqdi funzjonijiet pubbliċi, in kwantu xogħolha hu li tamministra ż-żoni industrijali proprjeta` tal-gvern, u tista’ wkoll tikkwalifika bħala “awtorita` pubblika” għall-fini tal-Artikolu 469A tal-Kap. 12 tal-Liġijiet ta’ Malta. Jibqa’ l-fatt, pero`, li l-Artikolu 460 ma jużax il-frażi “awtorita` pubblika” u ma jirrizultax li l-applikazzjoni ta’ dan il-privilegg ġie estiż espressament għas-soċjeta` konvenuta.

Kwindi, l-aggravju prinċipali qed jiġi milqugħ u qed jiġi dikjarat li l-Artikolu 460 tal-Kap. 12 ma japplikax għas-soċjeta` konvenuta.

Għaldaqstant, għar-raġunijiet premissi, tiddisponi mill-appell tal-attur billi tilqa’ l-istess, tħassar u tirrevoka s-sentenza tal-ewwel Qorti tat-18

App. Civ. 25/10

ta' Settembru, 2012, u tiċhad l-ewwel eċċeżżjoni preliminari tas-soċjeta`  
konvenuta.

Tibgħat l-atti lura lill-ewwel Qorti biex din tkompli tisma' l-każ kif propost.

L-Ispejjeż kollha marbuta ma' dan l-inċident, inkluż in prim istanza,  
jitħallsu mis-soċjeta` konvenuta.

Silvio Camilleri  
Prim Imħallef

Tonio Mallia  
Imħallef

Joseph Azzopardi  
Imħallef

Deputat Reġistratur  
df